



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງ ອຸດສາຫະກຳ ແລະ ການຄ້າ
ກົມອຸດສາຫະກຳ ແລະ ຫັດຖະກຳ

ເລກທີ 137/ກອຫ.ສຂອ
ນະຄອນຫຼວງວຽງຈັນ, ວັນທີ 31 ມັງກອນ 2019

ບົດແນະນຳ

ກ່ຽວກັບ ການອອກໃບອະນຸຍາດດຳເນີນທຸລະກິດ ໃນກິດຈະການອຸດສາຫະກຳປຸງແຕ່ງ ແລະ ຫັດຖະກຳ

- ອີງຕາມ ຂໍ້ຕົກລົງ ວ່າດ້ວຍການຂຶ້ນທະບຽນສ້າງຕັ້ງວິສາຫະກິດ ສະບັບເລກທີ 0023/ອຄ.ກທຄວ, ລົງວັນທີ 09 ມັງກອນ 2019.
- ອີງຕາມ ຄຳແນະນຳ ກ່ຽວກັບການອອກອະນຸຍາດດຳເນີນທຸລະກິດ ໃນກິດຈະການອຸດສາຫະກຳ ແລະ ການຄ້າ ສະບັບເລກທີ 0045/ອຄ.ກຄທວ, ລົງວັນທີ 18 ມັງກອນ 2019.
- ອີງຕາມ ຂໍ້ຕົກລົງວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກົມອຸດສາຫະກຳ ແລະ ຫັດຖະກຳ ສະບັບເລກທີ 1551/ອຄ, ລົງວັນທີ 31 ສິງຫາ 2016.

ເພື່ອຜັນຂະຫຍາຍ ແລະ ຈັດຕັ້ງປະຕິບັດ ຄຳແນະນຳ ກ່ຽວກັບການອອກອະນຸຍາດດຳເນີນທຸລະກິດ ໃນ ກິດຈະການອຸດສາຫະກຳ ແລະ ການຄ້າ ສະບັບເລກທີ 0045/ອຄ.ກຄທວ, ລົງວັນທີ 18 ມັງກອນ 2019 ໃຫ້ມີຄວາມ ລະອຽດ, ຈະແຈ້ງ ແລະ ມີຄວາມເປັນເອກະພາບ ໃນຂອບເຂດທົ່ວປະເທດ.

ຫົວໜ້າ ກົມອຸດສາຫະກຳ ແລະ ຫັດຖະກຳ ອອກບົດແນະນຳ ດັ່ງນີ້:

1. ກິດຈະການອຸດສາຫະກຳປຸງແຕ່ງ ແລະ ຫັດຖະກຳ ທີ່ຕ້ອງອອກໃບອະນຸຍາດດຳເນີນທຸລະກິດ

ກິດຈະການອຸດສາຫະກຳປຸງແຕ່ງ ແລະ ຫັດຖະກຳ ທີ່ຕ້ອງອອກໃບອະນຸຍາດດຳເນີນທຸລະກິດ ແມ່ນ ກິດຈະການ ຈຳນວນໜຶ່ງທີ່ນອນໃນຂະແໜງອຸດສາຫະກຳ ແລະ ຫັດຖະກຳ ຕາມລະຫັດ LSIC ທີ່ໄດ້ກຳນົດ ໄວ້ໃນ ຂໍ້ຕົກລົງວ່າດ້ວຍການຮັບຮອງກິດຈະການອຸດສາຫະກຳ ແລະ ການຄ້າ ທີ່ຕ້ອງອອກໃບອະນຸຍາດດຳເນີນ ທຸລະກິດ, ສະບັບເລກທີ 0044/ອຄ.ກຄທວ, ລົງວັນທີ 18 ມັງກອນ 2019 (ເອກະສານຊ້ອນທ້າຍ 1), ຊຶ່ງ ກິດຈະການເຫຼົ່ານີ້ເປັນກິດຈະການທີ່ມີຄວາມສ່ຽງຕໍ່ສິ່ງແວດລ້ອມ ແລະ ສັງຄົມ, ຈຳເປັນຕ້ອງໄດ້ຄວບຄຸມ ແລະ ໃຫ້ຄຳແນະນຳເປັນພິເສດທາງດ້ານເຕັກນິກ-ວິຊາການ ໃຫ້ແກ່ຜູ້ລົງທຶນ ໃຫ້ປະຕິບັດຕາມຂັ້ນຕອນໃນການສ້າງຕັ້ງ ໂຮງງານ.

2. ການແບ່ງຂັ້ນຄຸ້ມຄອງ ໃນການອອກໃບອະນຸຍາດດຳເນີນທຸລະກິດ ອຸດສາຫະກຳປຸງແຕ່ງ ແລະ ຫັດຖະກຳ

ການອອກໃບອະນຸຍາດດຳເນີນທຸລະກິດອຸດສາຫະກຳປຸງແຕ່ງ ແລະ ຫັດຖະກຳ ແບ່ງອອກເປັນ 2 ຂັ້ນຄື:

1. ກົມອຸດສາຫະກຳ ແລະ ຫັດຖະກຳ;
2. ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງວຽງຈັນ;

ແຕ່ລະຂັ້ນມີສິດ ແລະ ໜ້າທີ່ ໃນການພິຈາລະນາອອກໃບອະນຸຍາດດຳເນີນທຸລະກິດ ໃນກິດຈະການທີ່ຕ້ອງອອກໃບອະນຸຍາດດຳເນີນທຸລະກິດ ຕາມທີ່ໄດ້ກຳນົດໄວ້ໃນ ຂໍ້ຕົກລົງ ສະບັບເລກທີ 0044/ອຄ.ກຄທວ, ລົງວັນທີ 18 ມັງກອນ 2019.

3. ຂັ້ນຕອນດຳເນີນການອອກໃບອະນຸຍາດດຳເນີນທຸລະກິດ ໃນກິດຈະການອຸດສາຫະກຳປຸງແຕ່ງ ແລະ ຫັດຖະກຳ

3.1. ເອກະສານປະກອບ ແລະ ການຍື່ນເອກະສານຂໍອະນຸຍາດດຳເນີນທຸລະກິດ ປະກອບດ້ວຍ:

1. ໃບຄຳຮ້ອງຂໍດຳເນີນທຸລະກິດ ອຸດສາຫະກຳປຸງແຕ່ງ ແລະ ຫັດຖະກຳ (ເອກະສານຊ້ອນທ້າຍ 2);
2. ໃບທະບຽນວິສາຫະກິດ(ໃບສະບັບກາແດງ ຫຼື ສຳເນົາ) ແລະ ໜັງສືແນະນຳ ການຂໍອະນຸຍາດດຳເນີນທຸລະກິດ ທີ່ອອກໂດຍພາກສ່ວນອອກໃບທະບຽນວິສາຫະກິດ(ໃບສະບັບກາແດງ ຫຼື ສຳເນົາ);
3. ໃບມອບສິດ ຫຼື ໃບມອບສັນທະຈາກຜູ້ລົງທຶນ (ໃນກໍລະນີຜູ້ລົງທຶນບໍ່ສາມາດມາດ້ວຍຕົນເອງ);
4. ສຳເນົາ ບັດປະຈຳຕົວ ຫຼື ສຳມະໂນຄົວ ຫຼື ໜັງສືຜ່ານແດນ;
5. ຮູບຖ່າຍເຈົ້າຂອງວິສາຫະກິດ (ຂະໜາດ 3x4 ພື້ນສີຂາວ) 2 ໃບ.

3.2. ຂັ້ນຕອນການຍື່ນເອກະສານ, ການຄົ້ນຄວ້າຄຳຮ້ອງ ແລະ ການກຳນົດເວລາພິຈາລະນາ

ຂັ້ນຕອນການຍື່ນເອກະສານ, ການຄົ້ນຄວ້າຄຳຮ້ອງຂໍອະນຸຍາດດຳເນີນທຸລະກິດ ໃນກິດຈະການອຸດສາຫະກຳປຸງແຕ່ງ ແລະ ຫັດຖະກຳ ມີດັ່ງນີ້:

➤ **ຂັ້ນຕອນທີ 1:**

ຜູ້ລົງທຶນ ຍື່ນເອກະສານຕໍ່ກົມອຸດສາຫະກຳ ແລະ ຫັດຖະກຳ ຫຼື ພະແນກອຄ ແຂວງ ຫຼື ນະຄອນຫຼວງວຽງຈັນ ຕາມການແບ່ງຂັ້ນຄຸ້ມຄອງ ຕາມທີ່ໄດ້ກຳນົດໄວ້ໃນ ຂໍ້ຕົກລົງ ສະບັບເລກທີ 0044/ອຄ.ກຄທວ, ລົງວັນທີ 18 ມັງກອນ 2019.

➤ **ຂັ້ນຕອນທີ 2:**

ວິຊາການທີ່ກ່ຽວຂ້ອງ ກວດກາຄວາມຖືກຕ້ອງ ແລະ ຄົບຖ້ວນຂອງເອກະສານ ໂດຍປະຕິບັດດັ່ງນີ້:

- × ກໍລະນີ ເອກະສານບໍ່ຖືກຕ້ອງ ຫຼື ບໍ່ຄົບຖ້ວນ (ບໍ່ຜ່ານ) ໃຫ້ແຈ້ງໃຫ້ຜູ້ຍື່ນຄຳຮ້ອງທັນທີ ແລະ ແນະນຳໃຫ້ນຳໄປປັບປຸງ, ແກ້ໄຂ ໂດຍຊື້ໃຫ້ເຫັນຈະແຈ້ງຈຸດທີ່ຕ້ອງປັບປຸງແກ້ໄຂ ພ້ອມທັງ ແນະນຳການປັບປຸງເອກະສານດັ່ງກ່າວຢ່າງລະອຽດ. ພາຍຫຼັງປັບປຸງແກ້ໄຂສຳເລັດຄົບຖ້ວນ ແລະ ຖືກຕ້ອງແລ້ວ ໃຫ້ປະຕິບັດຄືນ ເລີ່ມແຕ່ຂັ້ນຕອນ 1.
- ✓ ກໍລະນີ ເອກະສານຖືກຕ້ອງ ແລະ ຄົບຖ້ວນແລ້ວ (ຜ່ານ) ວິຊາການກ່ຽວຂ້ອງຕ້ອງຮັບເອກະສານ ແລະ ມອບໃບນັດຮັບເອກະສານໃຫ້ຜູ້ຍື່ນຄຳຮ້ອງທັນທີ. ໃບນັດຮັບເອກະສານຕ້ອງປະກອບມີວັນເວລາຮັບເອກະສານ ແລະ ມື້ນັດໝາຍມາຮັບ. ມື້ນັດໝາຍໃຫ້ມາຮັບເອກະສານ (ຜົນການຄົ້ນຄວ້າການອະນຸຍາດດຳເນີນທຸລະກິດ) ນັ້ນ ຊ້າສຸດບໍ່ໃຫ້ເກີນ 10 ວັນ ລັດຖະການ ນັບແຕ່ມື້ອອກໃບຮັບເອກະສານເປັນຕົ້ນໄປ.

➤ **ຂັ້ນຕອນທີ 3:**

ຄົ້ນຄວ້າຄວາມເປັນໄປໄດ້ທາງດ້ານວິຊາການ ຫຼື ຖ້າກໍລະນີຈຳເປັນຕ້ອງໄດ້ມີຄຳເຫັນທາງດ້ານວິຊາການຈາກຂະແໜງການກ່ຽວຂ້ອງ ສາມາດຈັດກອງປະຊຸມລະຫວ່າງຂະແໜງການກ່ຽວຂ້ອງ ເພື່ອສັງລວມຄຳເຫັນ ເປັນບ່ອນອີງລາຍງານໃຫ້ຂັ້ນເທິງພິຈາລະນາຕົກລົງ.

➤ **ຂັ້ນຕອນທີ 4:**

ສັງລວມຄຳເຫັນດ້ານວິຊາການລາຍງານຂໍ້ຄິດຊີ້ນຳຈາກຂັ້ນເທິງ ແລ້ວກົມອຸດສາຫະກຳ ແລະ ຫັດຖະກຳ ຫຼື ພະແນກອຸດສາຫະກຳ ແລະ ການຄ້າ ແຂວງ ຫຼື ນະຄອນຫຼວງວຽງຈັນ ອອກໃບອະນຸຍາດດຳເນີນທຸລະກິດ ຫຼື ໃນກໍລະນີບໍ່

ເຫັນດີ ໃຫ້ແຈ້ງເຫດຜົນ (ແຈ້ງຕອບ) ໃຫ້ຜູ້ຂໍອະນຸຍາດດໍາເນີນທຸລະກິດເປັນລາຍລັກອັກສອນ ພາຍໃນ 10 ວັນ ລັດຖະການ ນັບແຕ່ມີຮັບເອກະສານ.

ພາຍຫຼັງອອກໃບອະນຸຍາດດໍາເນີນທຸລະກິດແລ້ວ, ກົມອຸດສາຫະກຳ ແລະ ຫັດຖະກຳ ຫຼື ຂະແໜງອຸດສາຫະກຳ ແລະ ຫັດຖະກຳ ຂອງພະແນກ ອຸດສາຫະກຳ ແລະ ການຄ້າ ແຂວງ ຫຼື ນະຄອນຫຼວງວຽງຈັນ ຕ້ອງນຳສິ່ງໃບອະນຸຍາດດັ່ງກ່າວ 1 ສະບັບ ໃຫ້ຂະແໜງທະບຽນ ແລະ ຄຸ້ມຄອງວິສາຫະກິດ ພາຍໃນເວລາ 05 ວັນລັດຖະການ ເພື່ອຮັບຮູ້ ແລະ ຕິດຕາມ.

4. ເນື້ອໃນ, ອາຍຸ ແລະ ການນຳໃຊ້ໃບອະນຸຍາດດໍາເນີນທຸລະກິດ

4.1. ເນື້ອໃນ

ໃບອະນຸຍາດ ດໍາເນີນທຸລະກິດ ອຸດສາຫະກຳປຸງແຕ່ງ ແລະ ຫັດຖະກຳ ມີເນື້ອໃນ ແລະ ຮູບແບບ ຕາມທີ່ກຳນົດໃຫ້.

ການກຳນົດເລກລະຫັດ ອຸດສາຫະກຳ ມີຈຸດປະສົງເພື່ອກຳນົດ ເລກປະຈຳຕົວຂອງຜູ້ດໍາເນີນທຸລະກິດ ອຸດສາຫະກຳປຸງແຕ່ງ ແລະ ຫັດຖະກຳ ເພື່ອສ້າງຄວາມສາມາດໃນການຄຸ້ມຄອງ ແລະ ການຕິດຕາມກວດກາ. ເລກລະຫັດ ອຸດສາຫະກຳ ປະກອບດ້ວຍ 24 ໂຕເລກ ມີລາຍລະອຽດດັ່ງນີ້:

- 4 ໂຕເລກທຳອິດ ແມ່ນລະຫັດ ໝູ່ LSIC ຂອງກິດຈະກຳທີ່ໄດ້ຮັບອະນຸຍາດ;
- 4 ໂຕເລກຕໍ່ມາແມ່ນ ລະຫັດ ຂອງແຂວງ ແລະ ເມືອງ ທີ່ໂຮງງານຕັ້ງຢູ່ (ຕາມລະຫັດຂອງສູນສະຖິຕິແຫ່ງຊາດ). ກໍລະນີບໍ່ທັນມີທີ່ຕັ້ງໂຮງງານ ໃຫ້ໃຊ້ ເລກທີ ໃບອະນຸຍາດ ແທນລະຫັດເມືອງ ເປັນລະຫັດຊົ່ວຄາວໄປກ່ອນ ຈົນກວ່າຈະໄດ້ທີ່ຕັ້ງ ຈຶ່ງປ່ຽນແທນໃສ່ເປັນລະຫັດຖາວອນ;
- 8 ໂຕເລກຕໍ່ມາ ແມ່ນ ວັນເດືອນປີ ຊຶ່ງເລີ່ມຈາກ ປີ ເດືອນ ແລະ ວັນທີ: (ປີ ໃຊ້ 4 ໂຕເລກ, ເດືອນ ໃຊ້ 2 ໂຕເລກ ແລະ ວັນທີ ໃຊ້ 2 ໂຕເລກ);
- 2 ໂຕເລກຕໍ່ມາແມ່ນ ເລກລຳດັບທຸລະກິດ ທີ່ອອກອະນຸຍາດໃນ LSIC ດຽວກັນ ທີ່ອອກໃນວັນດຽວກັນ (ເລີ່ມແຕ່ 01, 02, 03 ຕາມລຳດັບ);
- 2 ໂຕເລກຕໍ່ມາແມ່ນ ລະດັບການອອກໃບອະນຸຍາດ ຊຶ່ງ 00 ແມ່ນອອກຢູ່ຂັ້ນສູນກາງ (ກົມອຸດສາຫະກຳ ແລະ ຫັດຖະກຳ), 01 ແມ່ນ ອອກຢູ່ຂັ້ນແຂວງ (ໃຊ້ 01 ເອກະພາບກັນທຸກແຂວງ);
- 2 ໂຕເລກຕໍ່ມາແມ່ນ ຂະໜາດໂຮງງານ (01 = ຂະໜາດນ້ອຍ, 02 = ຂະໜາດກາງ ແລະ 03 = ຂະໜາດໃຫຍ່);
- 2 ໂຕເລກສຸດທ້າຍ ຄື 05 ຫຼື 06 ຫຼື 56 ແມ່ນ ປະເພດຂອງກິດຈະການແຍກຕາມປະເພດການລົງທຶນ (ຊຶ່ງ 05 ແມ່ນ ການລົງທຶນພາຍໃນ, 06 ແມ່ນການລົງທຶນຕ່າງປະເທດ ຫຼື 56 ແມ່ນທຸລະກິດຮ່ວມທຶນ).

4.2. ອາຍຸ ແລະ ການນຳໃຊ້

ໃບອະນຸຍາດດໍາເນີນທຸລະກິດ 01 ໃບ ມີອາຍຸນຳໃຊ້ 2 ປີ ແລະ ສາມາດຕໍ່ໄດ້. ໃນເວລາຕໍ່ອາຍຸ ໃບອະນຸຍາດດໍາເນີນທຸລະກິດ ໃຫ້ຮັກສາລະຫັດເກົ່າໄວ້ຕະຫຼອດ. ກໍລະນີວິສາຫະກິດບໍ່ທັນມີທີ່ຕັ້ງໂຮງງານທີ່ໃຊ້ ເລກທີ ໃບອະນຸຍາດ ເປັນລະຫັດຊົ່ວຄາວນັ້ນ ເວລາມາຕໍ່ອາຍຸໃບອະນຸຍາດ ໃຫ້ໃສ່ລະຫັດຖາວອນໃຫ້.

ໃບອະນຸຍາດດໍາເນີນທຸລະກິດ 01 ໃບ ສາມາດອະນຸຍາດໃຫ້ປະກອບກິດຈະການອຸດສາຫະກຳປຸງແຕ່ງ ແລະ ຫັດຖະກຳ ໄດ້ພຽງ 01 ໜ່ວຍ ກິດຈະການ ຕາມ LSIC.

5. ການປະຕິບັດຂອງຜູ້ລົງທຶນພາຍຫຼັງໄດ້ຮັບໃບອະນຸຍາດດຳເນີນທຸລະກິດ

ໃບອະນຸຍາດດຳເນີນທຸລະກິດ ແມ່ນ ການອະນຸຍາດໃຫ້ເຄື່ອນໄຫວເພື່ອສ້າງຕັ້ງໂຮງງານ ແຕ່ບໍ່ທັນແມ່ນ ອະນຸຍາດໃຫ້ດຳເນີນການຜະລິດ ຫຼື ດຳເນີນກິດຈະການໂຮງງານ, ພາຍຫຼັງທີ່ໄດ້ຮັບໃບອະນຸຍາດດຳເນີນທຸລະກິດ ອຸດສາຫະກຳປຸງແຕ່ງ ແລະ ຫັດຖະກຳ ແລ້ວ ຜູ້ໄດ້ຮັບອະນຸຍາດ (ຜູ້ລົງທຶນ) ຕ້ອງປະຕິບັດ ດັ່ງນີ້:

- 1) ເຮັດບົດວິພາກເສດຖະກິດ-ເຕັກນິກ ລະອຽດ ເພື່ອນຳສະເໜີຕໍ່ຂະແໜງການກ່ຽວຂ້ອງ;
- 2) ຂໍໃບຢັ້ງຢືນດ້ານສິ່ງແວດລ້ອມ ນຳຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ;
- 3) ຂໍໃບອະນຸຍາດປຸກສ້າງ ນຳຂະແໜງການໂຍທາທິການ ແລະ ຂົນສົ່ງ;
- 4) ພາຍຫຼັງສຳເລັດການ ກໍ່ສ້າງໂຮງງານ ແລະ ຕິດຕັ້ງເຄື່ອງຈັກ, ແລ່ນທົດລອງແລ້ວ ຈຶ່ງສະເໜີຂໍໃບຢັ້ງຢືນດຳເນີນກິດຈະການໂຮງງານ ນຳກົມອຸດສາຫະກຳ ແລະ ຫັດຖະກຳ ຫຼື ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງວຽງຈັນ ຫຼື ຫ້ອງການອຸດສາຫະກຳ ແລະ ການຄ້າ ເມືອງ ຕາມກົດໝາຍວ່າດ້ວຍ ອຸດສາຫະກຳປຸງແຕ່ງ;
- 5) ຜູ້ລົງທຶນຕ້ອງລາຍງານຄວາມຄືບໜ້າໃຫ້ເຈົ້າໜ້າທີ່ຜູ້ອອກໃບອະນຸຍາດດຳເນີນທຸລະກິດ ພາຍໃນກຳນົດ ເວລາ 180 ວັນ. ຖ້າບໍ່ມີການລາຍງານ ຫຼື ບໍ່ມີຄວາມຄືບໜ້າ ຫຼື ບໍ່ມີການເຄື່ອນໄຫວໄດ້ໆ ເປັນຕົ້ນ ການ ຂໍອະນຸຍາດດ້ານສິ່ງແວດລ້ອມ ຫຼື ການຂໍປຸກສ້າງ ຫຼື ການເລີ່ມລົງມືກໍ່ສ້າງ ແລະ ຕິດຕັ້ງເຄື່ອງຈັກ ພາຍໃນ ກຳນົດເວລາດັ່ງກ່າວ ເຈົ້າໜ້າທີ່ຜູ້ອອກໃບອະນຸຍາດດຳເນີນທຸລະກິດ ສາມາດຖອນໃບອະນຸຍາດດຳເນີນ ທຸລະກິດໄດ້.

6. ການຈັດຕັ້ງປະຕິບັດ

ມອບໃຫ້ພະແນກສົ່ງເສີມອຸດສາຫະກຳ ແລະ ເຂດນິຄົມອຸດສາຫະກຳ, ກົມອຸດສາຫະກຳ ແລະ ຫັດຖະກຳ, ແລະ ຂະແໜງອຸດສາຫະກຳ ແລະ ຫັດຖະກຳ, ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງວຽງຈັນ ພ້ອມກັນເອົາໃຈໃສ່ ໂດຍມີການປະສານສົມທົບກັນ ເພື່ອຈັດຕັ້ງປະຕິບັດ ບົດແນະນຳ ສະບັບນີ້ໃຫ້ໄດ້ຮັບຜົນເປັນຢ່າງດີ. ໃນໄລຍະຈັດຕັ້ງປະຕິບັດ ຫາກມີບັນຫາ ຫຼື ພົບຄວາມຫຍຸ້ງຍາກ ໃຫ້ລາຍ ງານຂຶ້ນເທິງ ເພື່ອພິຈາລະນາ ແລະ ຊີ້ນຳ.

7. ຜົນສັກສິດ

ບົດແນະນຳສະບັບນີ້ມີຜົນສັກສິດ ນັບແຕ່ວັນທີ 01 ກຸມພາ 2019 ເປັນຕົ້ນໄປ.

ຫົວໜ້າກົມ

